

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।  
వేదాంతాచార్యవర్యో మే సన్నిధత్తాం సదా హృది ॥

శ్రీమద్వేంకటాధ్వరి విరచితం

॥ శ్రీలక్ష్మీసహస్రం ॥

॥ ఔదార్యస్తబకః ॥

*This document\* has been prepared by*

***Sunder Kidambi***

*with the blessings of*

శ్రీ రంగరామానుజ మహాదేశికన్

**His Holiness *śrīmad āṇḍavan* of *śrīraṅgam***

---

\*This was typeset using L<sup>A</sup>T<sub>E</sub>X, Itrans, and the **Tikanna** font.

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

## ॥ ఔదార్యస్తబకః ॥

వారాశిదుహితుస్తస్యా వరివస్యాం విదధ్మహే।  
అనన్యజనసామాన్యామాహుర్యస్యా వదాన్యతాం॥ 1 ॥

ద్విత్వం చేదధిరసనం విలోచనేషు  
త్రిత్వం వా యది వదనేషు వా చతుష్టవం।  
యద్వా స్యాదధిభుజమేతదేవ వక్తుం  
దాతృత్వం తవ కవయస్తదా క్షమేరః॥ 2 ॥

యః పిబేజ్జలధిమంబ యస్తరేద్  
యశ్చ తత్ర నియతం శయాత వా।  
తేన వర్ణయితుమర్ణవాత్మజే  
శక్యతే తవ వదాన్యతా న వా॥ 3 ॥

అంబ త్వమేవాశ్రితమృత్యుహంత్రి  
సనాతనీ సర్వఫలప్రదాసి।  
స్వయం చ పంచత్వముపాశ్రితేభ్యోః  
దేవద్రుమేభ్యో లభతాం ఫలం కః॥ 4 ॥

తామత్యుదారాం కమలే భజే త్వాం  
యయా సుధాబ్ధౌ సహజన్మమాత్రాత్।  
ఏకస్తరుర్లుబ్ధవతంసకోఽన్యః  
పశుశ్చ కశ్చిత్ప్రీథితో వదాన్యః॥ 5 ॥

త్వమంబ దాత్రీతి కిమత్ర చిత్రం  
త్వద్వాసదేశేఽపి న లోభవార్తా।

నిదర్శనం తత్ర భవన్నివాసః  
సర్వస్వదాయీ స వృషాద్రినాథః॥ 6 ॥

ఔదార్యమాస్తాం నృహరేర్య ఏష  
హిరణ్యదానావసరే సరోషః।  
సానందమిష్టం సకలం దదత్యాః  
స్తుత్యం వదాంత్యత్వమిదం భవత్యాః॥ 7 ॥

దేహి దేవి దయయా నిరామయా-  
మత్ర చ శ్రియమముత్ర చ స్వయం।  
సంచరేమ న యథా వయం ముహు-  
ర్యాచకా ఇహ పిశాచకా ఇవ॥ 8 ॥

త్వమేవ సర్వకాఙ్గితప్రదా పదాబ్జసేవినాం  
వదాన్యతాగుణస్తు తే వదాన్యతః క్వ దృశ్యతే।  
సుధాపయోధికన్యకే ముధా సమున్నతిస్పృశా  
న దానవారిదారుణోత్తమేన విద్యతే ఫలం॥ 9 ॥

శ్రీవత్సజుష్టం స్థలమాశ్రితా త్వం  
మనోహరాక్షీరచితాశ్రితశ్రీః।  
ప్రవాలదీధిత్యవలంబితాంఘ్రిః  
సత్యం రమే కామదుఘాస్యదారా॥ 10 ॥

ఖ్యాతః కలామాత్రద ఏష చంద్రో  
మాతః శిబిశ్చేత్ పలమాత్రదాయీ।  
విషప్రదో వారిధరః శ్రితానాం  
కల్యాణి కాఙ్క్షాధికదా త్వమేవ॥ 11 ॥

కల్పద్రుమః సుమిత ఏవ ఘనోఽప్రదాతా  
కర్ణోఽప్యపార్థకరుణః స బలిః కుదాతా।

నాథస్తవాపి కమలే స హిరణ్యహారీ  
నాతోఽస్తి తే వితరణే ప్రతివస్తుకించిత్ || 12 ||

ఆమోదజుష్టం మధుకాలయోగాత్  
ఫలం దదానం భజతామభీష్టం |  
శాఖాశతోదారసుపర్ణవాహం  
దేహం రమే కల్పతరుం తవాహుః || 13 ||

ముదా వదాన్యాశ్రితమబ్ధికన్యే  
యం కిన్నరేశాదధికం కరోషి |  
న కిం నరేశాదధికః స ఏష  
ఇతీమమాహుర్భువి హంత సంతః || 14 ||

వివిధవిభవదాత్రీమిందిరే విశ్వధాత్రీం  
భగవతి భవతీం యః సేవతే దేవతేడ్యాం |  
అధిక్యతిలవమాత్రాదంతరిక్షోన్ముఖాక్షాన్  
అయమగణితసత్త్వానల్పకాన్సోపసర్పేత్ || 15 ||

త్వయి సతి భగవత్యాం సర్వమిష్టం దదత్యాం  
కిమపి నృపపిశాచం యాచతే యః కుచేతాః |  
ఫలవతి సహకారే భాసురే సత్యదూరే  
శ్రయతి దురధిరోహం దేవి శాకోటకం సః || 16 ||

ప్రపదనజుషాం దృష్టాదృష్టార్పణైకవదాన్యయోః  
తవ చరణయోః సేవామేవాచరాణి హరేః ప్రియే |  
సకృదపి పునస్త్రాసీ నాసీయ హంత వివిత్సయా  
పరుషవచసాం రాజ్ఞాం ప్రాజ్ఞావమానకృతాం గిరః || 17 ||

దృష్టాదృష్టదయార్ద్రయా శిశిరయా దత్తాఖిలార్థాస్త్యయా  
మాతర్వాతవిధూతవారిదచలశ్రీలేశలబ్ధోన్నతేః |

దర్పద్రేకవినర్తితభ్రుపరుషం దందహ్యమానేక్షణం  
 దస్యోరాస్యముపాస్య కస్యచిదమి న స్యామ హాస్యా వయం || 18 ||

కాతర్యేణ కదర్యవర్యన్మపతిప్రీతిప్రతీక్షోదితః  
 కష్టం కష్టమపాస్త వాస్తవ చమత్కారో న మే రోచతే |  
 రామే వేంకటనేతురద్భుతగుణగ్రామే దయామేదురాం  
 త్వామేవ శ్రితకామధేనుమసకృత్ సా మే స్తుతాం భారతి || 19 ||

భీమానహం న భీమాన్  
 రాజ్ఞాం నిచయాన్ శ్రయేయ సారాజ్ఞాన్ |  
 కల్పకకల్పకటాక్షాన్  
 దారాన్ శౌరేర్భజే మహోదారాన్ || 20 ||

|| ఇతి శ్రీమద్వేంకటాధ్వరివిరచితే శ్రీలక్ష్మీసహస్రే ఔదార్యస్తవకః ||